

توقع کے عین مطابق ہوتا تھا۔ اُس موقع پر اپنی قوت کا احساس کر کے اُس پہ ایک سرور کی کیفیت طاری ہو گئی تھی، اور یہ وہی سنسنی خیز لہر تھی جو آج اُس کے جسم میں دوڑ رہی تھی۔ اب اُس کا دھیان مونر سائیکل چلانے سے بھی ہٹ چکا تھا اور اُس کے اعضاء بھی قطعی جبلی طور پہ، ایک مشاق ڈرائیور کی مانند اُسے قابو میں رکھے ہوئے تھے۔ وہ گزرا ہوا وقت یاد کرتے کرتے اُس کے خیال کی ایک اور پرت جاگئی، اور اُسے علم ہوا کہ یہ وہی کیفیت ہی تھی جو کسی عورت کے اجنبی بدن کو چھوتے وقت طاری ہوتی تھی، وہ انوکھا نیا نوپلا تازہ روا احساس جو اُسے شادی کے پہلے روز سیکنہ کے ساتھ، اور پھر بعد میں اُس کھیت کے اندر کنیر کے جسم پہ ہاتھ دھرتے ہوئے ہوا تھا۔ وہی جذبہ اس وقت اُسے اپنے حلقے میں لئے ہوئے تھا جب ”بہ بانگ دہل“ کا پرچہ، جس کے اندر ایک چوکھٹے میں اُس کا نام درج تھا اور جو آج صبح صبح شہر میں پھیل چکا تھا، اُس کی جیب کے اندر سے اُس کی چھاتی سے مس ہو رہا تھا اور جس کے تصور سے ہی اُس کا سینہ سیرگی کے احساس سے بھر گیا تھا۔۔۔۔۔ ایک ایسے تمول کا احساس جیسے کوئی بیٹھے بیٹھے، کسی نہ کسی صورت میں صاحب ثروت ہو جائے، یا جیسے لمبی خشک سالی کے بعد کھل کر بارش ہو، یا روزمرہ کے کام کرتے کرتے جیسے اچانک ایک روز آدمی کسی کی محبت میں گرفتار ہو جائے۔۔۔۔۔ ایک ایسی امارت جو خون کی گردش میں روانی بھی پیدا کرے اور دل کے ٹھہرنے کا سبب بھی ہو۔

دفتر میں خوشی کے تہوار کا سماں تھا۔

”یہ تمہاری جیب میں کیا ہے؟ تم نے خریدا ہے؟ یعنی پیسے خرچ کر کے خریدا ہے؟ کیوں؟“ بدیع الزمان بولتا چلا گیا، ”کیا ضرورت تھی؟ یہ سارا ڈھیر تمہارا ہے، جتنے چاہو لے جاؤ، تمہارا حلقہ احباب وسیع ہے، مزدوروں میں بانٹ دو، ایک ہزار کا مزید پرنٹ آرڈر دیا ہے۔ نیچے جا کر ہر طرف فون کر کے آیا ہوں۔ سنوری کا شور مچا ہوا ہے۔ ”طلوع“ والے لفٹ کر رہے ہیں، میں نے ڈیمانڈ کیا کہ ’بانگ دہل‘، کو کوٹ کریں اور سنوری حاشیے میں لگائیں ورنہ ہر جانے کا دعویٰ کر دوں گا۔ دوسرے اخبار بھی سُرخیاں لگا رہے ہیں۔ میں نے سب کو وارن کر دیا ہے۔ کوٹ کریں۔ اب پرچے کی شان دیکھنا، شمس، کل سب سے پہلا

کام نوٹ کرلو، صبح کے سارے اخبار میرے آنے سے پہلے میز پر موجود ہوں، سن لیا؟ ٹیلیفون! ٹیلیفون کے بغیر پرچہ کیسے چل سکتا ہے، میں کب تک دوسروں کے ٹیلیفون استعمال کرتا رہوں گا۔ اشتہار! اب تو اشتہاروں کا وقت آیا ہے اور ٹیلیفون نہیں ہے۔

”ٹیلی فون لگوا کیوں نہیں لیتے؟“ اعجاز نے پوچھا۔

”واہ، تم تو ایسی بات کر رہے ہو جیسے فون دروازے میں رکھا ہے اور میں جا کر اُسے اندر لے آؤں۔ میاں، ہزاروں روپے تو محکمے والے سکیورٹی مانگتے ہیں، اور دس ہزار روپے رشوت۔ میں کہاں سے لاؤں؟ دو چیزیں،“ بدیع الزمان نے دو انگلیاں ہوا میں اٹھائیں، ”دو چیزوں کے بغیر پرچہ نہیں چل سکتا۔ ایک ہیں اشتہار۔ اور اشتہار ٹیلیفون کے بغیر نہیں ملتے، سو دوسری چیز ہے ٹیلیفون۔ رابطے کے لئے ٹیلیفون چاہئے۔ یہ دو چیزیں میں کہاں سے لاؤں؟ کہاں سے لاؤں؟“ وہ میز پر ہاتھ مار کر بولا، جس سے اُس کی انگلیوں میں پھنسا ہوا سگریٹ اُچھل کر فرش پر جا گرا۔ بدیع الزمان نے جھک کر سگریٹ اٹھایا جس کا جلتا ہوا سرا بھی الگ ہو گیا تھا۔ بدیع الزمان نے تیز تیز سانس کھینچتے ہوئے، کئی چھوٹے چھوٹے کش لگا کر ایک چنگاری کو جو سگریٹ کے ساتھ انکی رہ گئی تھی، پھیلا کر دوبارہ سگریٹ جاری کر لیا، پھر ایک آخری لمبا کش کھینچ کر کئی سکینڈ تک دھوئیں کو پیپھسٹروں میں جذب کرتا رہا، یہاں تک کہ اعجاز کا جی گھبرانے لگا۔ بدیع الزمان کی انگلیوں میں خفیف سی کپکپاہٹ تھی۔ وہ بیجان کی حالت میں تھا۔ اعجاز خاموش بیٹھا اُسے دیکھتا رہا۔ وہ سوچ رہا تھا کہ جب تک پرچہ کسی وسیلے کے بغیر چل رہا تھا، بدیع الزمان خوش دلی اور اطمینان سے بیٹھا کام کرتا رہا تھا۔ اب جبکہ ترقی کی اُمید لگی تھی، اُس کی حالت غیر ہو رہی تھی، جیسے بارش کی دُعا مانگتے مانگتے سیلاب آ جائے اور سب کچھ بہا کر لے جائے۔

جو دھواں اُس کے پیپھسٹروں سے بچ رہا تھا اُسے ناک کے راستے خارج کر کے بدیع الزمان بولا، ”میرے تو گلے میں رسہ پڑا ہوا ہے۔ وہ کہتے ہیں ناء کہ ایک رستہ بند ہو تو دو کھل جاتے ہیں۔ میرے ساتھ معاملہ دُوسرا ہے۔ ایک رستہ کھلتا ہے تو دو بند ہو جاتے ہیں۔ دو،“ اُس نے دوبارہ دو انگلیاں اُونچی کر کے اعجاز کو دکھائیں، ”یہ دو چیزیں اب از حد ضروری ہیں۔ اشتہار اور ٹیلیفون۔ بلکہ پہلے ٹیلیفون اور بعد میں اشتہار۔“

”بدی ع صاحب،“ شمس نے ذرتے ذرتے کہا، ”بلکہ پہلے اشتہار ہونے چاہئیں،

جن کے پیسوں سے ٹیلیفون لگوا لیا جائے۔“

”ہاں ہاں، تجویز پیش کرنے میں تو تم ہشیار ہو، مگر کام کا طریقہ بھی تو بتاؤ۔ میں تمہیں بتاتا ہوں۔ غور سے سنو۔ کل میں تم کو ایک لسٹ بنا کر دوں گا۔ نہیں نہیں، دو لسٹیں بناؤں گا۔ گریڈ ون کی اشتہاری ایجنسیوں اور سرکاری دفاتروں کی لسٹ میرے لئے ہوگی۔ وہ میں لے کر چلوں گا۔ نمبر دو لسٹ تمہیں دوں گا، دیکھو ذرا تیری کارگزاری۔ ساتھ رائٹ اپ بھی ہوگا۔ اشتہار حاصل کرنا ایک آرٹ ہے۔ خیر بہر حال۔“ وہ اعجاز سے بولا، ”کل پتا چلے گا، کل۔ صبح صبح آ جانا۔ ٹھیک ہے؟“

اگلے روز اعجاز دفتر میں پہنچا تو بدیع الزمان سب قومی اور مقامی اخبار میز پر پھیلائے بیٹھا تھا اور کمرہ دھوئیں سے بھرا تھا۔ اعجاز کو دیکھتے ہی وہ اُچھل کر کرسی سے اٹھا۔ ”طلوع“ نے صفحہ دو پہ اضلاعی خبروں میں رکھی ہے،“ وہ اخبار دکھاتے ہوئے بولا۔

اعجاز نے اُس کے ہاتھ سے اخبار لے کر خبر پڑھی۔ ”چلو، ہماری سنوری اکنالوج تو کی ہے،“

”ہاں،“ بدیع الزمان مایوسی سے بولا، گویا، ”بہ بانگ دہل،“ کا حوالہ دے کر اُنہوں نے بدیع الزمان سے ایک تنبیہی خط لکھنے کا موقع چھین لیا ہو،

”اور؟“ اعجاز نے دوسری اخباروں کی جانب اشارہ کر کے پوچھا۔

”صدائے وقت، نے پہلے صفحے پر چھاپی ہے۔“

”واہ،“ اعجاز اخبار اٹھا کر خبر پڑھنے لگا۔ ”مگر اُنہوں نے ہمارا نام نہیں دیا۔ صرف

”ایک ہفت روزہ، لکھا ہے۔ اس کا کیا مطلب ہوا؟“

بدیع الزمان پڑمردگی سے سر ہلا کر دھپ سے کُرسی پر بیٹھ گیا۔

”پھر؟“ اعجاز نے سوال کیا۔

”پھر کیا۔ بھی میجر اخبار ہے۔ پہلے صفحے پر خبر لگائی۔ بڑی بات ہے۔“

بدیع الزمان کا چہرہ دیکھ کر اعجاز پر ساری صورتِ حال واضح ہو گئی۔ ”طلوع، نے غیر

اہم مقام پر خبر لگا کر ”بہ بانگ دہل،“ کا حوالہ دیا تھا۔ ”صدائے وقت، والے پہلے صفحے پر خبر

چھاپ کر حوالہ گول کر گئے تھے۔ گویا بدیع الزمان پر دونوں دروازے قریب قریب بند ہو

چکے تھے۔

”اور کسی اخبار نے نہیں لگائی؟“

”اُوں ہوں،“ بدیع الزمان نے سر ہلا کر کہا اور سگریٹ سے نیا سگریٹ سلگایا۔ ”مگر فکر کی کوئی بات نہیں،“ وہ متفکر چہرے سے بولا۔ اعجاز آہستہ سے ہنس پڑا۔ بدیع الزمان نے چونک کر اُسے دیکھا۔ ”بھئی ی ی، نام نکل گیا ہے، اور کیا چاہئے۔ سب کو علم ہے کہ ایک ہفت روزہ، جو لکھا گیا ہے، وہ ’بہ بانگ دہل‘ ہی ہے۔ لوگ اتنے بے خبر نہیں ہیں۔ میں تمہیں بتاتا ہوں، اس وقت اگر یہاں پہ،“ بدیع الزمان نے جوش میں آ کر میز پر ہاتھ مارا، ”ٹیلی فون ہوتا تو اس کی گھنٹی صبح سے شام تک سانس لینے کے لئے نہ رکتی۔ ہائے، مجھے تو ٹیلیفون کی کمی نے مار دیا۔“ پھر اُس نے مزاج کو قابو میں کر کے اپنے آپ کو تسلی دی۔ ”انگریزی کے اخبار رسالے کچھ وقت لے کر خبر کو اٹھاتے ہیں۔ ابھی دیکھتے جاؤ۔ اُن میں بھی آئے گی۔ اُن میں آئے گی۔ میں کہتا ہوں، فکر کی کیا بات ہے، کیا کوئی پرچہ ایسا ہے جس کا آٹھواں ایڈیٹو، سُن رہے ہو، صرف آٹھواں ایڈیٹو،“ وہ چیخ کر بولا، ایسا بامب شیل سکیئنڈل منظر عام پر لایا ہے؟ ہم نے جرئلزم کی تاریخ لکھی ہے۔ فکر کی کیا بات ہے؟“ مگر خوش ہونے کی بجائے وہ مزید غمگین ہو کر کرسی کی پشت پہ ڈھے گیا۔ ”خیر بہر حال میں آج اشتہاروں کے پیچھے جا رہا ہوں۔ جب پرچہ اُن کے سامنے رکھوں گا۔ ان دو اخباروں کی خبریں دکھاؤں گا اور پرنٹ آرڈر کے بارے میں بتاؤں گا تو دیکھتا ہوں اشتہار کیسے نہیں ملتے۔ تم دیکھتے جاؤ۔ دیکھتے جاؤ۔“

بدیع الزمان نے سگریٹ سے سگریٹ سلگایا تو اعجاز کو خیال آیا کہ اگر بدیع الزمان سگریٹ پینا ترک کر دے تو چھ آٹھ ماہ کے اندر ٹیلیفون کے پیسے نکل سکتے تھے۔ مگر بدیع الزمان کی حالت دیکھ کر وہ خاموش رہا۔

رپورٹ کے پورے پانچ ہفتے کے بعد ”بہ بانگ دہل“ کے پبلشر، پرنٹر، ایڈیٹر اور فیچر رائیٹر کو از میر گھی انڈسٹریز کی جانب سے ”دلاپانے“ کا قانونی نوٹس وصول ہوا، جس کا متن یہ تھا۔

”جناب عالی، مَوَکَلَم میسرز از میر گھی انڈسٹریز (پرائیویٹ) لمیٹڈ نے مجھے اپنا وکیل مقرر کر کے ہدایت کی ہے کہ میں آپ کو درج ذیل قانونی نوٹس دوں۔“

۱۔ یہ کہ اخبار ہفتہ وار ”بہ بانگ دہل“ میں مورخہ گیارہ ستمبر کو آپ نے ایک مضمون شائع کیا ہے جو ملک محمد اعجاز نامی شخص نے تحریر کیا ہے۔ جس میں یہ الزام لگایا گیا ہے کہ مَوَکَلَم میسرز از میر گھی انڈسٹریز (پرائیویٹ) لمیٹڈ کی فیکٹری واقع جی ٹی روڈ بادامی باغ میں جو گھی تیار کیا جاتا ہے وہ محکمہ صحت کے مقرر کردہ معیار کے مطابق تیار نہیں کیا جاتا۔ یہ الزام لگایا گیا ہے کہ گھی میں جو کیمیائی اجزاء قابل تلف ہیں مثلاً بدبودار مادے، نکل دھات وغیرہ، وہ تلف نہیں کئے گئے اور ان اجزاء کی موجودگی مضر صحت ہے اور اس کی وجہ سے بیماریاں لاحق ہو سکتی ہیں۔ مضمون میں یہ بھی الزام لگایا گیا ہے کہ مذکورہ اجزاء کیمیائی عمل کے ذریعے اس لئے ختم نہیں کئے گئے کہ مَوَکَلَم کو ان کے اِتلاف پر آنے والا خرچہ نہ کرنا پڑے اور اس طرح مَوَکَلَم کے منافع میں اضافہ ہو سکے۔ مضمون میں یہ بھی کہا گیا ہے کہ اخبار کی تحقیق لبارنری کی تجزیہ رپورٹ اور ڈاکٹر کی رائے پر مبنی ہے۔ اور یہ کہ مَوَکَلَم کے مذکورہ گھی کی کھپت اُن علاقوں میں ہوئی جہاں جہاں گھی جاتا ہے اور بیماریاں پیدا کرنے کا موجب بنتا ہے۔

۲۔ مضمون کی اشاعت سے مَوَکَلَم کے گھی کے صارفین کی نظر میں گھی کی قدر و قیمت گر گئی ہے اور وہ خریدنے سے خائف ہیں اور کھپت گر گئی ہے اور آئندہ مزید گرنے کا خطرہ ہے۔

۳۔ یہ کہ آپ کے اخبار میں مذکورہ مضمون کی اشاعت نہ صرف ذاتی طور پر بدنامی کا باعث ہوئی بلکہ مَوَکَلَم کو مالی طور پر شدید نقصان پہنچا ہے اور آئندہ احتمال ہے۔ مضمون کی اشاعت سے مَوَکَلَم کی قدر و عزت دوستوں احباب اور تمام پبلک کی نظر میں کم ہو گئی ہے اس طرح ان کی سماجی حیثیت بھی متاثر ہوئی ہے۔

۴۔ یہ کہ آپ کے اخبار میں شائع کردہ مواد بے بنیاد اور بلا جواز ہے۔ مَوَکَلَم کی فیکٹری میں تیارہ کردہ گھی بالکل اُسی معیار کا ہے۔ جو معیار محکمہ صحت کی طرف سے اس ضمن میں مقرر کیا ہوا ہے۔ فیکٹری میں مستند کیمیائی ماہرین کام کرتے ہیں اور گھی کی تیاری میں جو عناصر مضر ہوتے ہیں تلف کئے جاتے ہیں اور اس امر کی پوری احتیاط کی جاتی ہے کہ صارفین اسے بلا خوف و خطر استعمال کر سکیں۔ اسی وجہ سے مَوَکَلَم کا

تیار شدہ گھی صارفین کی نظر میں قدر کی نگاہ سے دیکھا جاتا ہے اور مؤکلم کا برانڈ ایک معتبر نام سمجھا جاتا ہے۔ لیکن مذکورہ مضمون کی اشاعت سے مؤکلم کے تیار کردہ گھی کے برانڈ کی شہرت کو شدید نقصان پہنچا ہے۔

۵۔ یہ کہ مؤکلم کی ہدایت کے مطابق آپ اپنے اخبار میں اُسی قدر نمایاں شہ سُرخیوں کے ساتھ اپنے مذکورہ مضمون کے مندرجات کی تردید کریں اور مؤکلم سے معافی نامہ اندر سہ یوم شائع کریں ورنہ مؤکلم آپ کے خلاف دعویٰ برائے وصول مبلغ بیس لاکھ بمع ہرجہ و خرچہ مقدمہ دائر کرے گا۔ میاں انتظار حسین۔ ایڈووکیٹ ہائی کورٹ۔ فین روڈ۔ لاہور۔“

اعجاز نے آنکھ کھولی تو سکیںہ بولی، ”ایک بندہ آیا بیٹھا ہے۔“

”کون ہے؟“ اعجاز نے لیٹے لیٹے پوچھا۔

”نام شمس بتاتا ہے۔ پہلے کبھی نہیں دیکھا۔“

”ہاں ہاں،“ اعجاز نے کہا، ”جانتا ہوں۔“

اعجاز باہر والے کمرے میں بیٹھے ہوئے شمس سے علیک سلیک کر کے نہانے چلا گیا۔

سکیںہ نے لسی کا گلاس شمس کے لئے باہر بھیجا۔ اعجاز نہادھو کر ناشتہ کر رہا تھا کہ سکیںہ

نے پوچھا، ”کون ہے؟“

”اخبار کے دفتر کا لڑکا ہے۔ پڑھا لکھا ہے۔“

”وہ اخبار جس میں تمہارا نام آیا ہے؟“

”ہاں۔“

”کچھ ملا ملایا بھی کہ نہیں؟“

”ملنا ملانا کیا ہے۔ نام مشہور ہو گیا ہے اور کیا چاہئے۔“

”نام سے کیا ہوتا ہے۔ وہ تو پہلے بھی تھا۔“

”اب سارے ملک میں ہو گیا ہے۔“

”تو کیا ہوا، کوئی وزیر تو نہیں بن جاؤ گے۔“

”خدا کا نام لے۔ وزیر بن گیا تو سب سے پہلے تجھے چھوڑ دوں گا“ اعجاز ہنس کر بولا۔

”روٹی اور ہے؟“

”آٹا گوندھنے والا ہے۔“

”تو زیادہ گوندھا کر ناء۔“

”لڑکے بڑے ہو گئے ہیں، اللہ کے فضل سے گھوڑوں کی طرح کھاتے ہیں۔ میرا

اندازہ کبھی غلط ہو جاتا ہے۔ اب پھر وہی کُت خانہ شروع ہو گیا ہے؟“

”کونسا کُت خانہ؟“

”سویرے سویرے بندے بلانے آ جاتے ہیں۔ سارا سارا دن شہر میں گزرتے ہو۔

دو تین مہینے ہو گئے ہیں۔ نتیجہ کیا نکلا، ایک اخبار میں نام آ گیا ہے۔“

”صرف نام نہیں، پورے چار صفحے میرے ہاتھ کے لکھے ہوئے ہیں، سو دفعہ بتا چکا

ہوں۔“

”تصویر تو کوئی نہیں آئی،“ سکیئنہ نے کہا۔

”ہمارے اخبار میں تصویریں نہیں ہوتیں۔“

”اخبار کے دفتر میں عورتیں کام کرتی ہیں۔ مجھے خبر ہے۔ تم اُن کے پاس بیٹھے رہتے

ہو؟“

”ہمارے اخبار میں عورتیں نہیں ہیں۔ صرف مرد ہیں۔“

”تمہارا کیا پتا؟ بیچ ذات والیوں تک سے تو تمہارا کوئی پرہیز نہیں۔ فیشنی عورتوں کو

دیکھ کے پتا نہیں کیا کرتے ہو گے۔“

”تو تو غیر متعلق باتیں کرنے کے لئے ہر وقت تیار رہتی ہے۔“

”غیر متعلق نہیں، یہ متعلق بات ہے۔ تمہارا کیا پتا۔“

”تیرے کپنے کی کوئی حد بھی ہے؟ اونٹ کا کینہ اور ہاتھی کی یادداشت، تو جانوروں کے

قبیلے سے تعلق رکھتی ہے۔ بڑھی ہو گئی ہے اور مڑ مڑ کے وہی بات کرے جاتی

ہے۔“

”ختم بڑے جوان ہو۔“ سکیئنہ نے کہا۔

”جوان ہوں“ اعجاز نے بد مزاجی سے جواب دیا۔ ”سورے سورے منہ کا مزا خراب کر دیتی ہے۔“ دوسری عورت کا تذکرہ اب سیکھنے کے لئے محض چھیڑ چھاڑ کا وسیلہ بن کر رہ گیا تھا۔ اُس کے چہرے پہ کوئی ناگواری نہ تھی، مگر وہ بولنے سے نہ رکتی تھی۔ اعجاز نے جلدی سے کپڑے بدلے اور شمس کو، جو بس پہ سوار ہو کر گاؤں تک پہنچا تھا، موٹر سائیکل کے پیچھے بٹھا کر گھر سے روانہ ہو پڑا۔

”کیا معاملہ ہے؟“ اُس نے موٹر سائیکل چلاتے ہوئے پوچھا۔

”مجھے کچھ پتا نہیں۔ کل ایک دستی خط آیا تھا، سارا دن بدی صاحب باہر ہی رہے۔ جاتے ہوئے مجھ سے کہہ گئے تھے کہ صبح آپ کو بلا کر لے آؤں۔“

جب دونوں دفتر پہنچے تو بدیع الزمان کے پاس دو آدمی بیٹھے تھے۔ دونوں بدیع الزمان کے ساتھ پُر جوش گفتگو میں مصروف تھے۔ اعجاز اور شمس کے داخل ہونے پر اُن کی آوازیں دھیمی پڑ گئیں، گو باتوں کا جوش و خروش ویسا ہی رہا۔ بدیع الزمان نے علیک سلیک کے بغیر ہی ایک کانڈ اپنے سامنے سے اٹھا کر اعجاز کے ہاتھ میں پکڑا دیا۔ ایک نظر دیکھ کر ہی اعجاز کو پتا چل گیا کہ یہ ”دلاپانے“ کا نوٹس تھا۔ یونین کے کاموں میں اکثر اُسے ایسے نوٹس وصول ہوتے رہے تھے۔ تحریر پڑھنے کے بعد اُس نے کانڈ میز پہ رکھ دیا اور دو آدمیوں کے ساتھ والی کُرسی پر نشست سنبھال لی۔

”ہمارے پاس ثبوت ہیں،“ بدیع الزمان کہہ رہا تھا۔ سکھ بند، مکمل۔ یہ،“ اُس نے چند کانڈ اٹھا کر ہوا میں لہرائے۔ ”ڈاکومنٹ پروف ہیں۔ انہیں کوئی جھٹلا نہیں سکتا۔ کیوں ملک اعجاز؟“ اعجاز کا نام سن کر دونوں آدمی متوجہ ہو گئے۔

”یہ ملک محمد اعجاز صاحب ہیں،“ بدیع الزمان نے تعارف کراتے ہوئے کہا۔ ”یہ رپورٹ کے رائیٹر ہیں۔“ دونوں آدمیوں نے گہری شکی نظروں سے اعجاز کو دیکھا۔ وہ چپ بیٹھے رہے۔

”کیوں بھئی، کوئی عدالت ہمارے ڈاکومنٹس کو ماننے سے انکار کر سکتی ہے؟“ بدیع الزمان نے اعجاز سے پوچھا۔

”میرے خیال میں تو ہمارا کیس ہر طرح سے مضبوط ہے،“ اعجاز نے کہا۔

”یہی بات خواجہ صاحب بھی کہتے ہیں،“ بدیع الزمان نے میز پر ہاتھ مار کر کہا۔

”خواجہ معراج دین، میرے لیگل ایڈوائزر۔“

”دیکھ بھائی بدی،“ دو آدمیوں میں سے ایک بولا، ”ان وکیلوں کے چکر میں آ کر بڑے لوگوں نے نکلان اٹھایا ہے۔ کچھ چاچے مسود کا قصہ یاد نہیں رہا۔ اُس کی ساری جیداد وکیل کھاپی گئے تھے۔ یہ تیری میری وکالت کرتے ہیں، مگر اصل کے اندر ان کو صرف اپنے پیسے سے مطلب ہوتا ہے۔“

”یہی تو ساری بات ہے،“ بدیع الزمان نے دوبارہ زور سے میز پر ہاتھ مارا۔ ”خواجہ صاحب ایک پیسہ فیس نہیں لے رہے۔ مفت مقدمہ لڑیں گے۔ یہی تو ساری بات ہے۔“

”اور تو عدالتوں کو بھی نہیں جانتا،“ دوسرا آدمی بولا، ”آج کل کے ججوں کا کوئی اتبار نہیں۔ تو نے کوئی مکدما بھگتا ہے؟“

بدیع الزمان جربز ہو کر چند لمحوں تک دونوں کا منہ دیکھتا رہا۔ دونوں آدمیوں کی آپس میں مشابہت تھی۔ انہوں نے سفید لٹھے کی شلوار قمیض کے سوٹ پہن رکھے تھے، اور گو وہ کرسیوں پر آگے جھک کر بیٹھے تھے، اُن کے پیٹ قمیضوں کے اندر سے نکلے ہوئے دکھائی دے رہے تھے۔ اُن کے چہروں پہ مونے مونے گل تھے، اور مضبوط سیاہ بال تنگ ماتھوں پر ایک سیدھ میں نیچے تک اُگے ہوئے تھے۔ انہیں دیکھ کر اعجاز نے اندازہ کیا کہ دکانوں سے اُٹھ کر آئے تھے۔

”ملک اعجاز صاحب ٹریڈ یونین کے مشہور لیڈر رہ چکے ہیں،“ بدیع الزمان نے کہا۔

”عدالتوں وغیرہ سے واقف ہیں۔“

”وہ اور بات ہے،“ پہلا آدمی جو مستقل پان چبارہا تھا، بولا، ”ساری یونین کی سپوٹ ہوتی ہے۔ عدالتیں جلوسوں کا سامنا نہیں کرتیں۔ وہ اور بات ہے۔“

”اور بات کیسے ہے؟ یہ بھی عوام کا معاملہ ہے۔ ہم مقدمہ لڑیں گے اور پرچے میں اسے عوامی ایشو بنا کر پیش کریں گے۔ شمس، چائے بنا، کیا منہ دیکھ رہا ہے۔ ہماری اخبار نویسوں کی بھی یونین ہے۔ میں اُس کا ممبر ہوں۔“

”بدی، بدی،“ تو تو سادہ آدمی ہے۔ ایک دفعہ مکدما عدالت میں پہنچ گیا تو اخبار میں کچھ نہیں لکھ سکتا۔ یہ کانوں کی بات ہے۔“

”قانون وانون کو چھوڑ یار سلیم۔ پریس آزاد ہے۔ بات کرنے کے کئی طریقے ہیں۔ کیس کی بات کرنے کی ضرورت نہیں اور کئی اینگل ہیں۔ ہم اشاروں اشاروں میں آخر اسے عوام کے حقوق کے تحفظ کا ایسا بنا سکتے ہیں۔ کیوں اعجاز؟“

اعجاز نے ہولے سے سر ہلا دیا۔

”تو ضد کرتا ہے بدی،“ دوسرا آدمی اگتائے ہوئے لہجے میں بولا، ”میری مان تو چپ کر کے اندر کے کسی در کے پر تردید چھاپ دے۔ ملوں والے بھی بات بڑھانا نہیں چاہتے۔ بری خبر جتنی بھی چھوٹی ہو اچھی ہے، یہ اُن کی پالیسی ہے۔ خاموش ہو جائیں گے۔ معاملہ ٹھپ کر دے۔ خواہ مخواہ پیسا برباد کرے گا۔“

”تجھے پیسے کی پڑی ہے، میری ساری زندگی کا یہ کام ہے۔“

”پیسہ ہے تو زندگی بھی ہے بی، پیسے کے بغیر زندگی کس کام کی۔“

”فکر نہ کرو و سیم بھائی، تیرا پیسہ کہیں نہیں جاتا۔ میں ذمہ دار ہوں،“ بدیع الزمان نے کہا۔ دونوں آدمیوں نے چائے طلق میں اُنڈیلی اور اُٹھ کر کسی سے بات کئے بغیر دفتر سے نکل گئے۔

”کون تھے؟ اعجاز نے پوچھا۔“

”میرے قرض خواہ تھے، بھڑوے سالے۔“

”قرض خواہ؟“

”ان ہی سے پیسے لے کر تو پرچہ چلایا تھا۔“

”تمہارے رشتہ دار تھے؟“

”بتایا تو ہے۔ میرے سالے ہیں بھڑوے۔“

اعجاز ہنس پڑا۔ ”کاروباری آدمی لگتے ہیں۔“

”ہاں۔ ایک کا کپڑے کا کاروبار ہے، دوسرے کا شیشے کا۔ پرچے میں دو ہی تو مفت میں اشتہار چھپ رہے ہیں۔ ایک کپڑے کا، دوسرا شیشے کا۔ بھئی میں ان کو بلیم نہیں کرتا۔ کاروباری ہیں، پیسا ان کا دین ہے۔ مذہبی آدمی ہیں، خدا کی راہ میں پیسا لگاتے ہیں، مگر کسی غریب کو دیتے ہیں تو کاپی میں لکھ لیتے ہیں۔ حج پہ جاتے ہیں تو پائی پائی کا حساب پہلے لگاتے ہیں، پھر واپس آ کر اسے چیک کرتے ہیں۔ میں ان سے

کہتا ہوں یہ کاپیاں اپنے ساتھ قبر میں لے جانا، فرشتے آنے پائیوں کے حساب میں ایسے پھنسیں گے کہ عذاب دُنیا بھول جائیں گے۔ ”بدیع الزمان ہنسہ پھر رازداری سے آگے جھک کر، آواز دھیمی کر کے بولا، ”ایک دوسری بات ہے، مانو یا نہ مانو، عزیزداری وغیرہ سب ٹھیک ہے، مگر اندر سے کاروباری طبقے کی ہمدردیاں ایک دوسرے کے ساتھ ہوتی ہیں۔ جب ایک پر وار ہوتا ہے تو دوسرے کو فکر پڑ جاتی ہے کہ آگے اُس کی باری ہے۔ میں نے ان کی جیب سے پیسا نکلا تو لیا، نکلوانے کے لئے کیا کیا کسب کرنے پڑے، یہ ایک لمبی کہانی ہے۔ مگر اب انہیں جان کے لالے پڑے ہوئے ہیں کہ ان کا پیسا غرق ہو جائے گا۔ میری بیوی کی ناک میں دم کیا ہوا ہے۔ اُس نے میرا ٹینٹوا دبایا ہوا ہے۔ مگر میں بھی چھوڑنے والا نہیں۔ خواجہ صاحب کا کہنا ہے کہ یہ اوپن اینڈ شٹ کیس ہے۔ عوام کا درد رکھنے والے آدمی ہیں، کوئی فیس نہیں لے رہے۔ فیصلہ ہمارے حق میں ہو گا تو کیس کا خرچہ بھی از میر والوں پر پڑ جائے گا۔ اور جو پلٹسی ہو گی وہ الگ۔ تم دیکھنا، ایک ایک اخبار اس کی تفصیل لکھے گا۔ ”بہ بانگ دہل“ اگلے پندرہ سال کے لئے اسٹیبلیش ہو جائے گا۔ سرکولیشن فش!“ بدیع الزمان نے ہاتھ سے ہوا میں آتش بازی چلائی، ”فش! کہاں سے کہاں پہنچ جائے گی۔۔۔۔۔“

آخر بدیع الزمان نے اپنے قرض خواہوں سے بغاوت کر کے مقابلہ کرنے کا فیصلہ کر لیا۔

باب ۱۷

جب دشمن ملک سے فوجیں واپس ہوئیں اور سرفراز نے ارض وطن پہ قدم رکھا تو گھر والوں سے ملنے ملانے کے لئے دو مہینے کی کمپلسری لیو ملی۔ گاؤں جانے سے پہلے سرفراز نسیم سے ملنے اُس کے باپ کے گھر پہنچا۔

بریگیڈیئر صاحب بلند بانگ مزاج اور خشنک مونچھیں رکھنے کے باوجود سرفراز سے گلے ملتے ہوئے آنکھیں پر نم کئے بغیر نہ رہ سکے۔ مگر نسیم اُس ہڈیوں کے ڈھانچے کو خاموشی سے آنکھیں کھولے دیکھتی رہی۔

”کیا دیکھ رہی ہو؟“ بریگیڈیئر صاحب رومال سے آنکھیں خشک کر کے گونجدار آواز میں بولے، ”کھانے پکواؤ۔ چکن سوپ، بیف شوربہ۔ وی ول فیشن یو این نو ٹائم،“ انہوں نے سرفراز کے کندے پہ ایک دھپ جمایا۔ سرفراز آہستہ سے مسکرایا۔

”پاپا۔۔۔“ نسیم سرفراز پہ نظریں جمائے دکھ سے بولی، ”آپ کو سب پتا تھا؟“ ”تو کیا میں تجھے سب حال بتا دیتا، کہ پی او ڈبلیو کو کیسے رکھا جاتا ہے، کیا کیا سلوک کیا جاتا ہے؟ تم دل کو روگ لگا کے بیٹھ جاتیں اور اپنی صحت خراب کر لیتیں۔ ایک پالیسی کے اندر سب کام کئے جاتے ہیں۔ کیوں بھی سرفراز، میں نے کیا غلط کیا؟“ ”آپ نے بالکل ٹھیک کیا سر۔“

”ناؤ ڈونٹ یو وری اباؤٹ اے تھنگ بوائے۔ ایٹ اینڈ ریسٹ۔ ایٹ اینڈ ریسٹ۔ لیمب چالپس اینڈ واٹ ناٹ۔ پیفوریو نو یو ول بی آن یور فیٹ۔“ ”آئی ایم آن مائی فیٹ سر،“ سرفراز نے ہنس کر کہا۔

”ویل ڈن، ویل ڈن،“ بریگیڈیئر صاحب نے آہستہ سے سرفراز کے کندھے پر ایک اور دھپ جمایا اور فلک شگاف قہقہہ لگاتے ہوئے انہیں اکیلا چھوڑ کر چلے گئے۔

نسیم اُن عورتوں میں سے نہ تھی جن سے کسی کمزوری کی توقع کی جاسکتی ہو۔ مگر اپنی حیرت پہ قابو پانا اُس کے لئے مشکل ہو رہا تھا۔ دسمبر کی دُھوپ میں لان کے اندر وہ سرفراز کے سامنے والی کرسی پر بیٹھی تھی۔ باپ کے جانے کے تھوڑی دیر بعد وہ اُنھی اور

پھولوں کی ایک کیاری پر نظر ڈال کر لوٹ آئی۔ واپسی پر وہ آکر سرفراز کے ساتھ والی کرسی پر بیٹھ گئی۔ اُس نے ادھر ادھر دیکھا اور ڈرتے ڈرتے ہاتھ اٹھا کر سرفراز کے سینے پر رکھا۔ سوٹر اور قمیض کے نیچے سرفراز کی ہڈیوں پر اُس کا ہاتھ تھم تھم کے چلنے لگا، جیسے کسی خطرناک شے پہ پڑ رہا ہو۔ پسلیوں کے بیچ ہلکے ہلکے نشیب کو اُس کی انگلیوں کے پورے نرمی سے دبا کر محسوس کر رہے تھے، گویا جلد کی پائیداری کو پرکھ رہے ہوں۔ سرفراز کے جسم میں جھرجھری پیدا ہوئی۔ اُسے محسوس ہوا جیسے دو سال نہیں بلکہ پچاس برس کے بعد ایک نرم ہاتھ اُس کے بدن پہ آکر ٹھہرا تھا۔ ساتھ ہی، اُس کے ہاتھ میں جہاں اپنائیت کا لمس ہونا چاہیے تھا، وہاں اجنبیت کا احساس تھا۔

”تم نے اپنا پرفیوم نہیں بدلا،“ سرفراز نے کہا۔

”اونہوں،“ نسیم نے مسکرا نے کی کوشش کرتے ہوئے سر ہلا کر جواب دیا۔

یہ اجنبیت، سرفراز نے سوچا، نسیم کے ہاتھ کی ہے یا کہ میرے بدن کی؟

”سری،“ نسیم نے چھوٹی سی آواز میں پوچھا، ”کیا ہوا تھا؟“

”سرفراز کوشش کر کے ہنسا۔ ”جیسے تمہارے پیانے کا، اٹ وازنٹ اے فور شار

ہوئل۔“

”میری ایک دوست کے انکل بھی واپس آئے ہیں،“ نسیم بولی۔ ”وہ ٹھیک ٹھاک دکھائی دیتے ہیں۔“

”انہوں نے ڈاڑھی بڑھالی ہوئی ہے اور اُن کے ماتھے پہ بیضوی شکل کا سیاہ چٹاخ پڑا ہوا ہے؟“ سرفراز نے پوچھا۔

”ہاں۔ تمہیں کیسے پتا ہے؟ اُنہیں جانتے ہو؟“

”نہیں۔ مگر ایسے لوگ ٹھیک ٹھاک رہے ہیں۔“

”یعنی جو لوگ نمازیں پڑھنے اور خدا کو یاد کرنے لگے تھے؟“

”ہاں۔“

”تم بھی تو ایسا کر سکتے تھے،“ نسیم نے کہا۔

”کر تو سکتا تھا،“ سرفراز نے کہا اور خاموش رہا۔ نسیم اُسے نیم سوالیہ نظروں سے

دیکھتی رہی۔ کچھ دیر کے بعد وہ بولا ”یاد ہے ایک دفعہ میں نے پوچھا تھا کہ تم بار بار ہاتھ

اٹھا کر ماتھے سے بال کیوں پرے کرتی ہو؟“

”یاد ہے۔“

”تم نے کہا تھا کہ یہ تمہاری عادت ہے۔“

”ہاں۔“

”بس سمجھ لو کہ میری عادت نہیں بن سکی۔“

نسیمہ ہنسی۔ ”یہ تو عجیب نیگیٹو دلیل ہے۔“

”ہماری زندگی ہی نیگیٹو تھی۔“ سرفراز نے کہا۔ ”اس کے علاوہ ہمیں فرصت ہی

کہاں ملتی تھی؟“

”کیا کرنے سے؟“

”کھانے کے وقت کا انتظار کرنے سے۔“

”اچھا؟ کھانا کیا بہت اچھا ملتا تھا؟“

”دودھ، دہی، انڈے، مکھن، چکن بریانی۔“

”نہیں بھی سچ سچ بتاؤ۔“

”کبھی کبھی دال روٹی مل جاتی تھی۔ نو لیمب چائپس اینڈ واٹ ناٹ۔“

دونوں نے ہنسنے کی سعی کی۔

”اور کیا کرتے رہتے تھے؟“

”باتیں۔“

”کیا باتیں؟“

”فرار کی سکیمیں بناتے رہتے تھے۔“

”ہائے، یہ تو بڑا رُسکی کام نہیں تھا؟“

”رُسکی تو تھا۔ مگر پی اور ڈبلیو کو یہ حق دیا گیا ہے کہ جیسے وہ ملک کی حفاظت کے

لئے جان لڑا دیتا ہے، اسی طرح دشمن کی قید سے نکل بھاگنے کی حتی الوسع کوشش کرتا رہے

خواہ اُسے موت کا سامنا کرنا پڑے۔ سروس کی عزت رکھنے کی خاطر یہ اُس کا فرض بھی

ہے۔“

”اگر ناکام ہو جائے تو؟“

”تو اُسے سزا ملتی ہے۔“

”ظاہر ہے ناکام ہی ہو گئے ہو گے۔“

”ہاں۔“

”پھر تمہیں سزا ملی تھی؟“

”ملی تھی۔“

”ہائے۔ بتاؤ کیا ہوا تھا؟“

”یہ لمبی کہانی ہے، پھر کبھی بتاؤں گا۔ سنو، میں بھی دراصل ٹھیک ٹھاک ہوں۔“

جھوٹ نہیں بول رہا۔ یہ میں نے بھیس بدلا ہوا ہے۔“

دونوں ذرا کھل کر ہنسے۔ سرفراز نے نیمہ کے کندھے پہ ہاتھ رکھا۔ جیسے ہی اُس کی ہتھیلی کندھے سے مس ہوئی، سرفراز کے اندر ایک ایسا ردِ عمل ہوا کہ وہ ہاتھ اکھینچتے کھینچتے رہ گیا۔ ہاتھ کے نیچے اُس نے بے معلوم طور پہ نیمہ کی جلد کو سکڑتے ہوئے محسوس کیا۔ جب سے وہ کیمپ 98 سے آزاد ہو کر گھر کے راستے پہ چلا تھا اُس کے دل میں سینکڑوں باتوں کا خیال آتا رہا تھا۔ یہ ایسے ہو گا، وہ ویسے ہو گا، کہاں ہو گا، کیوں ہو گا، کیونکر ہو گا۔ اُس کے ذہن میں خیالات کی، ہوسوسوں اور اندیشوں کی دوڑ لگی رہی تھی۔ آج جب وہ گھر پہنچ گیا تھا تو وہ سارے کے سارے معاملات نہایت صفائی کے ساتھ نکل کر ایک طرف کو ہو گئے تھے۔ صرف ایک بات جس کا اُسے کبھی تردد نہ ہوا تھا، اس پہ آکر وہ اٹک چکا تھا۔ اُس کے خواب و خیال میں کبھی نہ آیا تھا کہ اُس کے اور نیمہ کے درمیان بیگانگی کا بل تک بھی آسکتا تھا۔ دو سال کی دوری کے دوران نیمہ کے تصور سے ہی اُس کی بوٹی بوٹی پھڑک اُٹھتی تھی۔ پھر ایک ایسی یہ کیا ہو گیا تھا؟ اب وہ نیمہ سے چند انچ کے فاصلے پہ بیٹھا تھا، مگر یوں جیسے میلوں دور ہو۔ نیمہ گو اُس کی آنکھوں کے قریب تھی مگر اُس کی نظر سے دُور ہو گئی تھی۔ آخر وہیں بیٹھے بیٹھے، چند سکینڈ کے اندر اُسے احساس ہوا کہ انسانوں کے درمیان وقت کی، فاصلے کی اور اکیلے پن کی اجنبیت کس درجہ آسانی سے حاصل ہو جاتی تھی۔۔۔۔۔ وہ تصور کہ سامنا ہوتے ہی دونوں ایک دُوسرے میں سما جائیں گے، کس قدر غلط ثابت ہوا تھا، کہ اب نئے سرے سے ایک دُوسرے کی قربت حاصل کرنے کی سعی درپیش تھی، گویا دونوں کو واقف کار ہوں مگر کچھ دُور سے مل رہے

ہوں اور بیچ میں رکاوٹ کھڑی ہو۔ اس وقت سرفراز میں اتنی توانائی نہ تھی کہ اُس رکاوٹ کو عبور کرنے کی ہمت کرتا۔ اُس کا جی بڑے زور سے چاہنے لگا کہ کاش وہ دونوں تعلیم اور ایک ذہن اور ایک روح رکھنے والے انسان ہونے کی بجائے جنگل کے دو جانور ہوتے تو ان رکاوٹوں سے شاید پالا نہ پڑتا۔

”شبوشام کو آئے گا“ نسیم نے کہا۔ اُس کی آواز میں تناؤ تھا۔

”ہاں“ سرفراز نے کہا، ”تمہارے ایک خط سے اُس کی تبدیلیوں کی خبر ملی تھی۔

پولیس کی نوکری اُسے کیسی لگی؟“

”خوش ہے“ نسیم نے مختصر کہا۔

”بریگیڈیئر صاحب نے وائیر پلنگ کی ہوگی۔“

”پاپا تو تمہیں پتا ہے ان باتوں سے کتنا گھبراتے ہیں۔ مگر آخر میں انہیں اٹھ کر

لوگوں سے کہنا ہی پڑا۔“

”یہ آرڈر تو ٹاپ سے آیا ہوگا۔“

”ہاں۔ سی۔ ایم۔ ایل۔ اے۔“

”ہوں ں!“ سرفراز نے حیرت سے بھویں اٹھا کر کہا۔

”یہ شاید زندگی میں پہلی بار انہوں نے کسی کی سفارش وغیرہ کا کام کیا ہے۔ پاپا کے

کانٹکٹ تو ایسے ہیں کہ چاہتے تو چار بزنسوں کے مالک ہو سکتے تھے۔ سب بڑے بڑے

جنرل، کور کمانڈر وغیرہ ان کے گروپ کے ہیں۔ انکل شبیر کو دیکھو، ان کے ساتھ ہی ریٹائر

ہوئے تھے۔ اب آرمرز ٹریڈنگ کر رہے ہیں۔“

”آرمرز ٹریڈنگ؟“

”بالکل لیگل۔ آرمی کو سپلائی کرتے ہیں، مل مین کی حیثیت سے کمیشن لیتے ہیں۔

کروڑ پتی ہو گئے ہیں۔ پاپا تو اپنے لئے کچھ کرتے ہی نہیں۔“

”بس ہنستے کھیلتے ہیں اینڈ واٹ ناٹ۔“

”ڈونٹ میک فن آف مائی پاپا،“ نسیم مصنوعی غصے سے بولی۔

اب دونوں کے درمیان تنی ہوئی فضا قدرے ڈھیلی پڑنی شروع ہو گئی تھی۔

”اور اپنے شہر میں ہی اپوا نیسٹمنٹ بھی کرا لی۔“ سرفراز نے کہا۔ ”یہ کمال ہے۔“

”ایک سال تو سرحد میں شب قدر کوئی جگہ ہے وہاں پہ رہا،“ نسیمہ نے بتایا۔ ”اب کہ کھلوا کر یہاں پہ آیا ہے۔“

”شرنی سے ملاقات ہوتی ہے؟“

”ملاقات!“ نسیمہ طنز سے بولی۔ ”وہ تو رہتا ہی یہاں ہے۔ اگست سے اُس کی پوسٹنگ کھاریاں میں ہو گئی ہے۔ ہر ویک اینڈ پر آدھمکتا ہے۔ تمہیں تو چھٹی نہیں ملا کرتی تھی۔ شرنی کی حرکتوں سے معلوم ہوتا ہے آپ لوگوں کو کوئی کام ہی نہیں ہوتا۔“

”بکرے کو نہیں ہوتا،“ سرفراز نے ہنس کر کہا۔

”کیوں؟“

”بس، اپنا اپنا وطیرہ ہے۔ مجھے لگتا ہے میجر بن کر بیٹھا رہے گا۔ افسوس کی بات ہے۔ آدمی بڑا کھرا ہے۔ اُسے میرے آنے کی خبر ہے؟“

”خبر؟ تم تو جب انڈیا سے چلے ہو اُس وقت سے یہ لوگ تمہاری پراگریس کا گراف بنا رہے ہیں۔“

”پھر آیا کیوں نہیں؟“

”کتا تھا دیر سے آؤں گا۔“

سرفراز نے نسیمہ کا چہرہ سُرخ ہوتا ہوا دیکھا تو دفعتاً اُس کے فہم میں یہ بات آگئی کہ سب لوگ اُن دونوں کو اکیلے میں ملنے کا موقع دینا چاہتے تھے۔ نسیمہ کی جانب پیش قدمی کے خیال سے سرفراز کے دل میں ایک عجیب سے مزاحمت پیدا ہونے لگی۔۔۔۔ ایک ہچکچاہٹ، ایک موہوم سا ڈر، کوئی نامعلوم سا خوف! وہ دو برس کا اشتیاق کہاں گیا، اُس نے سوچا؟ کیا بات کروں، اُس نے ذہن پر زور دے کر سوچا؟

”پکی بات ہے؟“ اُس نے پوچھا۔

”ہنہ؟“ نسیمہ نے چونک کر پوچھا۔

”کہ بکرا آئے گا؟“

”کتا تو تھا،“ نسیمہ نے بے دلی سے کہا۔

”سرفراز نے نسیمہ کے کندھے سے اپنا سہا ہوا ہاتھ اٹھالیا۔ کچھ دیر کی خاموشی کے

بعد سرفراز نے پوچھا۔ ”واک کے لئے چلتی ہو؟“

”کہاں؟“

”ہیں سڑک پہ۔“

نیمہ نے اُس کی جانب مُنہ موڑ کر عجیب سی سُرُخ سُرُخ نظروں سے اُسے دیکھا
جیسے پونوں کے عقب میں آنسوؤں پر بند باندھ کے بیٹھی ہو۔
”چلو،“ وہ بولی۔

سڑک کے کنارے خاموشی سے شلتے ہوئے دونوں کچھ دُور تک چلے گئے۔ پھر
پٹ آئے۔ ”تمہارے نوکری کیسی جا رہی ہے؟“ سرفراز نے پوچھا۔
”ٹھیک ہے۔“

”تم پی۔ ایچ۔ ڈی نہیں کر رہیں؟“

”کر رہی ہوں۔“

”ساتھ ساتھ پڑھاتی بھی ہو؟“

”ہاں۔۔۔۔۔ سری؟“

”ہوں،“ سرفراز نے مُنہ کھولے بغیر حلق سے آواز پیدا کی۔

”کیا سوچ رہے ہو؟“

”کچھ بھی نہیں۔“

”تم چیپ ہو۔“

”چیپ نہیں ہوں، باتیں کر رہا ہوں۔“

”مگر اُوپر اُوپر کی باتیں کر رہے ہو۔“

”بھئی ابھی ابھی تو آیا ہوں۔ تھوڑی دیر انتظار کرو تو بولنے لگوں گا۔“

”سری؟“

”ہوں۔“

”وہاں کیا ہوا تھا، بتاتے کیوں نہیں؟“

”کیا بتاؤں؟“

”کھانے کو نہیں ملتا تھا؟“

”ملتا تھا۔“

”کیا کھاتے تھے؟“

”دال روٹی۔“

”ہر روز؟“

”ہفتے میں دو دن گوشت ملتا تھا۔“

”پھر؟“

”پھر کیا؟“

”پھر تمہاری یہ صورت کیسے ہو گئی؟“

”جی نہیں لگتا تھا“ سرفراز نے کہا۔

”تم نے مجھے بتایا کیوں نہیں؟“

”بتایا تو تھا۔“

”کب؟“

”خطوں میں۔“

”جھوٹ،“ نسیم نے ہولے سے چیخ کر کہا۔ ”تم ہمیشہ لکھتے تھے کہ بالکل ٹھیک ہو،

کوئی تکلیف نہیں، خوب اچھی طرح دیکھ بھال ہو رہی ہے۔“

”اگر لکھتا کہ جی نہیں لگتا تو تم کیا کر لیتیں؟“

”کم از کم حقیقت تو معلوم ہو جاتی۔“

”میں جہاں پہ تھا وہاں حقیقت موجود نہیں تھی۔ میں تمہیں تفصیل سے خط لکھتا

رہا ہوں۔“

”کب؟“

”جھوٹ موٹ کے۔“

”جھوٹ موٹ کے کیسے؟“

”پنسل کا دوسرا سرا ہوتا ہے، جس کا سکہ بند ہوتا ہے، اُس سے لکھتا تھا۔“

”ارے جاؤ، گپیں نہ ہانکو۔“

”سچ مچ۔ لفظوں کی شکل نہیں بنتی تھی، مگر اُن کا عکس کاغذ پہ موجود ہوتا تھا۔ یہ

وفاداری کا ٹیسٹ ہوتا ہے۔“

”وہ کیسے؟“

”جو عورتیں وفادار ہوتی ہیں وہ پڑھ لیتی ہے۔ جو بے وفا ہوتی ہیں، نہیں پڑھ سکتیں۔“

”اب تم نے فضول باتیں شروع کر دی ہیں۔“

”تم ہی تو کہتی ہو کہ باتیں نہیں کرتا۔“

”ایسی باتیں کرنے کو نہیں کہتی۔ چلو بتاؤ، کیا لکھا کرتے تھے۔“

واپسی پر لان میں داخل ہو کر وہ کرسیوں پہ بیٹھ گئے۔ اب نیمہ سرفراز کے سامنے ایک دوسری کرسی پر بیٹھی تھی۔

”بتاؤ نا،“ نیمہ نے کہا۔ اُس کی آنکھوں میں پُر سکون سرور کی لہر تھی، جس سے اُس کے پوٹے بھاری اور لب نیمہ والے تھے، گویا جس کے جواب کی وہ طلبگار تھی اُس سے زیادہ اہم سوال اُس کے اندر پوشیدہ ہو۔

سرفراز نے سر اٹھا کر دیکھا اور ٹھنک کر رہ گیا۔ وہ سرفراز کے مقابل سب سے دُور والی کرسی پہ بیٹھی تھی اور لمحے بھر کے لئے سرفراز کی نظر دھندلا گئی تھی۔ سرفراز کو اُس کے نقش و نگار صرف سرسری، مانوس شکل و صورت میں ہی نظر آ رہے تھے، کوئی باریکی دکھائی نہ دے رہی تھی۔ اُس نے کوشش کی کہ نیمہ کے چہرے کو اپنی آنکھوں کے قریب لا کر دیکھے، مگر وہ اُسی جگہ پہ رہا جہاں پہ ٹھہرا تھا۔ ان دونوں کے درمیان جو چند گز کا فاصلہ تھا وہ قابل حمل و نقل نہ رہا تھا۔ یہ کیا ہو گیا تھا؟

اُس وقت سرفراز کو پہلی بار یقین کے ساتھ اس بات کا علم ہوا کہ وہ اپنی نگاہ کی لچک کو کھوپچکا تھا، وہ اہمیت جو بچپن سے ایک اچھوتے راز کی مانند اُس کے اندر موجود رہی تھی، اب غائب ہو چکی تھی۔ اب فاصلے مقرر اور متعین تھے۔ اُس نے یاد کرنے کی کوشش کی کب اور کیسے اور کس مقام پر اُس کی یہ قوت ختم ہوئی تھی، مگر وہ اُس مقام کو سوچ کی گرفت میں نہ لاسکا۔ اب نیمہ ایک نپے تلے فاصلے پر اپنا معمول کا ٹھوس وجود لئے بیٹھی تھی، جس کا سوال ”بتاؤ نا“ سرفراز کے کانوں میں گونج رہا تھا۔ مگر سرفراز کا ذہن اس وقت کیمپ 98 سے دُور اُن مختلف کیفیات میں الجھا ہوا تھا جن سے نیمہ کے ہمراہ اُس کا گزر ہوا تھا۔ اول اول ایک دُور کی، لا حاصل کشش، پھر محبوبہ، اُس کے بعد منگیتر، پھر دو برس کی